

ಶಿರಾ ಪ್ರಥಮ ದರ್ಜೆ ಕಾಲೇಜನ್ನು ಸರ್ಕಾರ ವಹಿಸಿಕೊಳ್ಳುವ ವಿಚಾರ

೧೬೨. ಶ್ರೀ ಪಿ. ಮೂಡ್ಲೆಗೌಡ (ಶಿರಾ).—ಈ ಕೆಳಕಂಡ ಪ್ರಶ್ನೆಗಳಿಗೆ ಮಾನ್ಯ ಶಿಕ್ಷಣ ಮಂತ್ರಿಗಳು ದಯೆಯಿಟ್ಟು ಉತ್ತರಿಸುವರೆ:—

ಅ) ಶಿರಾ ಪ್ರಥಮ ದರ್ಜೆ ಕಾಲೇಜನ್ನು ಸರ್ಕಾರದವರು ವಹಿಸಿಕೊಳ್ಳುವ ವಿಚಾರದಲ್ಲಿ ಯಾವ ಕ್ರಮ ಕೈಗೊಂಡಿದ್ದಾರೆ?

ಆ) ಪೋಲೀಸ್ ಇಲಾಖೆಯವರು ಕಾಲೇಜಿನ ಆಡಳಿತಾಧಿಕಾರಿಗಳು ವಿಶ್ವವಿದ್ಯಾನಿಲಯದ ಅಧಿಕಾರಿಗಳು ಶಿರಾ ಪ್ರಥಮ ದರ್ಜೆ ಕಾಲೇಜನ್ನು ಸರ್ಕಾರದವರು ವಹಿಸಿಕೊಳ್ಳಬೇಕೆಂದು ಮಾಡಿರುವ ವರದಿ ಪ್ರಕಾರ ಸರ್ಕಾರದ ನಿಲುವೇನು?

ಇ) ಈ ಸಾಲಿನಲ್ಲೇ ಕಾಲೇಜನ್ನು ಸರ್ಕಾರ ವಹಿಸಿಕೊಳ್ಳುವುದೇ?

ಶ್ರೀ ಬಿ. ರಾಜಯ್ಯ (ಶಿಕ್ಷಣ ಸಚಿವರು).—

ಅ) ಈ ವಿಚಾರವು ಸರ್ಕಾರದ ಪರಿಶೀಲನೆಯಲ್ಲಿದೆ.

ಆ) ಪೋಲೀಸ್ ಇಲಾಖೆ ಮತ್ತು ವಿಶ್ವವಿದ್ಯಾನಿಲಯದಿಂದ ಯಾವ ಪ್ರಸ್ತಾವನೆ ಬಂದಿರುವುದಿಲ್ಲ ಕಾಲೇಜಿನ ಆಡಳಿತಾಧಿಕಾರಿಗಳು ಬಂದು ಪ್ರಸ್ತಾವನೆಯನ್ನು ಕಳುಹಿಸಿದ್ದರು. ಅವರಿಗೆ ಶಿರಾ ಶಿಕ್ಷಣ ಸಂಸ್ಥೆಯ ಸರ್ವ ಸದಸ್ಯರ ಸಭೆಯ ಒಂದು ಠರಾವು ಪಡೆದು ಕಳುಹಿಸಬೇಕೆಂದು ಕೋರಲಾಗಿದೆ.

ಇ) ಪರಿಶೀಲನೆಯಲ್ಲಿದೆ.

ಶ್ರೀ ಪಿ. ಮೂಡ್ಲೆಗೌಡ.—ತಮ್ಮ ಉತ್ತರದಲ್ಲಿ ಪೋಲೀಸ್ ಇಲಾಖೆ ಮತ್ತು ಆಡಳಿತಾಧಿಕಾರಿಗಳಿಂದ ಪ್ರಸ್ತಾವನೆ ಬಂದಿರುವುದಿಲ್ಲ ಎಂದು ಹೇಳಿದೀರಿ. ಆದರೆ ೨೨-೨-೧೯೮೨ರಂದು ಪೋಲೀಸ್ ಡಿಬಿಜಿ. ಯವರು ಒಂದು ಪತ್ರ ಕಳುಹಿಸಿದ್ದಾರೆ. ಜಿಲ್ಲಾ ಆಡಳಿತಾಧಿಕಾರಿ, ಎರಡು ಪತ್ರಗಳನ್ನು ದಿನಾಂಕ ೨೪-೩-೮೨ ರಂದು ಮತ್ತೆ ೧-೫-೮೨ ರಂದು ಪತ್ರಗಳನ್ನು ಕಳುಹಿಸಿದಾರೆ. ಕಾಲೇಜು ಶಿಕ್ಷಣ ಇಲಾಖೆಯ ನಿರ್ದೇಶಕರು ಎರಡು ಪತ್ರಗಳನ್ನು ಕಳುಹಿಸಿದ್ದಾರೆ. ೨೩-೨-೮೨ ರಂದು ಹಾಗೂ ೨೩-೩-೧೯೮೨ರಂದು ಈ ಕಾಲೇಜನ್ನು ಸರ್ಕಾರ ವಹಿಸಿಕೊಳ್ಳಬೇಕೆಂದು ತಿಳಿಸಿದ್ದಾರೆ. ಆದ್ದರಿಂದ ತಾವು ಕೊಟ್ಟಿರತಕ್ಕಂತಹ ಮಾಹಿತಿಗೂ ವಾಸ್ತವಿಕ ವಿಚಾರಕ್ಕೂ ತಪ್ಪು ಇದೆ ಎಂಬುದನ್ನು ತಮ್ಮ ಗಮನಕ್ಕೆ ತರಬಯಸುತ್ತೇನೆ. ಇದರ ಬಗ್ಗೆ ಮಾನ್ಯ ಮಂತ್ರಿಗಳು ವಿವರಿಸಬೇಕು.

ಶ್ರೀ ಬಿ. ರಾಜಯ್ಯ.—ವಿದ್ಯಾರ್ಥಿಗಳಿಗೂ ಹಾಗೂ ಅಲ್ಲಿನ ಪ್ರಾಧ್ಯಾಪಕರಿಗೂ ನಡೆದಿರತಕ್ಕಂತಹ ವಿಷಯದಲ್ಲಿ ಸರ್ಕಾರಕ್ಕೆ ಪೋಲೀಸ್ ರವರ ವರದಿ ಬಂದಿದೆ. ಆದರೆ ಸರ್ಕಾರ ಈ ಕಾಲೇಜನ್ನು ತೆಗೆದುಕೊಳ್ಳಬೇಕೆಂದು ವರದಿ ಬಂದಿಲ್ಲ.

ಶ್ರೀ ಗಂಗಣ್ಣ.—ಈ ಕಾಲೇಜಿನ ಆಡಳಿತ ಮಂಡಳಿಗೂ ಮತ್ತು ಅಲ್ಲಿರತಕ್ಕಂತಹ ಉಪಾಧ್ಯಾಯರುಗಳಿಗೂ ಭಿನ್ನಾಭಿಪ್ರಾಯಗಳು ಇದ್ದು, ಅದರ ಬಗ್ಗೆ ಡಿ.ಐ.ಜಿ. (ಇಂಟೆಲಿಜೆನ್ಸ್) ಮತ್ತು ಕಾಲೇಜು ಶಿಕ್ಷಣ ಇಲಾಖೆಯವರ ವರದಿ ಸರ್ಕಾರಕ್ಕೆ ಬಂದಿದೆ ಎಂಬುದಾಗಿ ನಾನು ನಿರೀಕ್ಷೆ ಮಾಡುತ್ತೇನೆ. ಆ ವರದಿಯ ಆಧಾರದ ಮೇಲೆ ತಾವು ಕ್ರಮ ತೆಗೆದುಕೊಳ್ಳುತ್ತೀರಾ?

ಶ್ರೀ ಬಿ. ರಾಜಯ್ಯ.—ಇಲಾಖೆಯವರ ವರದಿಯನ್ನು ಆಧಾರವಾಗಿಟ್ಟುಕೊಂಡು ಅದನ್ನು ಸರ್ಕಾರಕ್ಕೆ ತೆಗೆದುಕೊಳ್ಳುವುದಕ್ಕಾಗುವುದಿಲ್ಲ. ಅಲ್ಲಿನ ಮ್ಯಾನೇಜಿಂಗ್ ಕಮಿಟಿಯವರು ಏನು ಇದ್ದಾರೆ ಅವರು ಒಟ್ಟಾರೆ ಠರಾವನ್ನು ಮಾಡಿ, ತೆಗೆದುಕೊಳ್ಳಬೇಕೆಂದು ಹೇಳಿದರೆ ಸುಲಭವಾಗಿ ಸರ್ಕಾರಕ್ಕೆ ತೆಗೆದುಕೊಳ್ಳುವುದಕ್ಕೆ ಸಾಧ್ಯ. ಇಲ್ಲದಿದ್ದರೆ ಈ ನಮ್ಮ ಸಮಗ್ರ ಶಿಕ್ಷಣ ಮಸೂದೆಯಾಗುವವರೆಗೂ ಅವರು ಕಾಯಬೇಕಾಗುತ್ತದೆ.